



سوال

(265) عثمانی اذان کی شرعی حیثیت

جواب

السلام علیکم ورحمۃ اللہ وبرکاتہ

عثمانی اذان کی شرعی حیثیت

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

میں نے جمعہ کی پہلی اذان کے بارے میں ایک سوال کا جواب دیتے ہوئے بتایا تھا کہ یہ اذان خلیفہ راشد حضرت عثمان رضی اللہ عنہ کے زمانے میں شروع ہوئی تھی۔ پھر اس کے جواز پر اجماع ہو گیا۔ میرا یہ جواب دیگر سوالوں کے جواب کے ساتھ ہفت روزہ ”الإعتصام“ لاہور کی اشاعت ۶۔ اکتوبر ۱۹۸۹ء میں شائع ہوا تھا جس پر ”الاعتصام“ کے اسی شمارے میں حافظ صلاح الدین یوسف صاحب نے تعاقب کرتے ہوئے فرمایا کہ یہ مطلقاً جواز محل نظر ہے۔ چنانچہ انھوں نے بعد ازاں ”الاعتصام“ کے مسلسل چار شماروں میں مولانا عبید ا عشیف صاحب کا ایک تفصیلی مضمون شائع کیا جو چار قسطوں میں مکمل ہوا۔

اسی بناء پر میں چند نکٹوں کی وضاحت ضروری سمجھتا ہوں۔ لیکن بطور تہدید یہ عرض کر دوں کہ جمعہ کی پہلی اذان، جس پر عمل دور صحابہ سے آج تک شائع اور ذائع ہے، ان مسائل سے نہیں جنھیں بدعت قرار دے کر ختم کرنے کی ضرورت ہو، بلکہ اس کے بالمقابل جو قصوب، دیہاتوں اور شہروں میں جگہ جگہ جمعوں کے تعدد کو بنیاد بنا کر یہ کہا جاتا ہے کہ ایسی صورت میں پہلی اذان کی ضرورت ہی نہیں رہتی، وہ محل نظر ہے۔ کیونکہ رسول کریم صلی اللہ علیہ وسلم کے زمانے میں جمعہ کیلئے مسجدوں کی یہ بھرا نہ تھی بلکہ جمعہ مسجد نبوی میں ہی ہوتا تھا۔ آج اس سنت کے احیاء کی زیادہ ضرورت ہے تاکہ لاؤڈ اسپیکروں کی آوازوں کا باہمی ٹکراؤ اور شور کم ہو کر مسلمانوں کی اجتماعیت مستحکم ہو۔

اس ابتدائی بات کے بعد اصل مسئلے کی وضاحت کے لیے ہم چند نکات پیش کرتے ہیں :

۱۔ کیا جمعہ کی پہلی اذان شرعی ضرورت تھی یا انتظامی تدبیر؟

۲۔ کیا مقام ”زورائی“ پر اس اذان کا ہونا غیر شرعی ہونے کی بناء پر تھا؟

۳۔ یہ اذان کیوں عام ہوئی؟ نیز کیا اس کی ضرورت ختم ہو چکی ہے؟

۴۔ خلفائے راشدین کی سنت کا سنت رسول صلی اللہ علیہ وسلم سے کیا تعلق ہے؟

۵۔ بعض ائمہ کا اس کو بدعت کہنا کیا مفہوم رکھتا ہے؟

۱۔ جمعہ کی پہلی اذان ختم کرنے والوں کی بنیادی غلطی یہ ہے، کہ وہ حضرت عثمان رضی اللہ عنہ کی جمعہ کے لیے پہلی اذان کے اضافے کی اصل وجہ کا تعین ٹھیک طور سے نہیں کر سکے۔ اسی لیے وہ اسے کبھی انتظامی تدبیر قرار دیتے ہیں، اور کبھی مقامی اور ہنگامی ضرورت۔ حالانکہ یہ کوئی ہنگامی یا مقامی مسئلہ نہیں تھا، بلکہ شرع میں اس کی مثال پہلے بھی موجود تھی۔ وہی اس کے مطلق جواز کی دلیل ہے۔ مثلاً رسول کریم صلی اللہ علیہ وسلم کے زمانہ میں جب آپ صلی اللہ علیہ وسلم نے صبح کی نماز کے لیے یمن سے بیداری کے بعد تیاری کی ضرورت محسوس کی تو صبح کی اصل اذان سے قبل ایک اذان کا اضافہ کر دیا، جو حضرت بلال رضی اللہ عنہ دیا کرتے تھے۔ (اس بارے میں میرا تفصیلی مضمون ”الاعتصام“ کے ۲۹ ستمبر ۸۹ء کے شمارہ میں شائع ہو چکا ہے اور اس کا خلاصہ ۶ اکتوبر ۱۹۸۹ء کے شمارہ میں ”عثمانی اذان“ کے ساتھ دیگر مسئلہ کے جواب میں دوبارہ پیش کر دیا تھا۔) اسی طرح حضرت عثمان رضی اللہ عنہ نے جب لوگوں کی آبادی بڑھ جانے کی بناء پر یہ ضرورت محسوس کی کہ جمعہ کی اصل اذان سے قبل تیاری کے لیے ایک مزید اذان کی ضرورت ہے تو انھوں نے پہلی اذان کا اضافہ کر دیا۔ جس سے بڑا مقصد یہی تھا کہ نمازی خطبہ شروع ہونے سے قبل جمعہ کی مبارک گھڑیوں کا ثواب حاصل کر سکیں، جن کی صراحت صحیح احادیث میں موجود ہے۔

بعض علماء نے اس کی شرعی اصل یہ بھی قرار دی ہے کہ حضرت عثمان نے اس اذان کو دیگر نمازوں کی اذان پر قیاس کیا تھا۔ جیسے تمام نمازوں کی اذان نماز گھڑی ہونے سے کچھ دیر پہلے ہوتی ہے۔ اسی طرح جمعہ کا خطبہ، جو نماز کے قائم مقام ہے، اس سے کچھ قبل اذان مناسب سمجھی۔ لہذا انھوں نے عام نمازوں کی اذان پر قیاس کر کے اس کے شرعی ہونے کی دلیل پیش کی ہے۔ بہر صورت وجہ کچھ بھی ہو، اس کے لیے شرعی دلیل موجود ہے۔ اس لیے یہ اذان مشروع ہے۔ ملاحظہ ہو: **فتح الباری: ۲/۳۹۳**

۲۔ جیسا کہ ذکر کیا گیا کہ عثمانی اذان شرعی دلیل کی بنیاد پر ہی شروع کی گئی تھی۔ چنانچہ اس اذان کا مقام ”زورائی“ پر مسجد سے دور ہونا کوئی شرعی حیثیت نہیں رکھتا۔ اذان کا اصل مقصد اطلاع دینا ہوتا ہے جہاں سے اطلاع کا اصل مقصد پورا ہو سکے وہی مقام اس کے لیے موزوں ہوتا ہے۔ خود مولانا عبید ا عقیقت صاحب اپنے مضمون کی تیسری قسط ”تیسیر العلام“ کے حوالے سے ایسی توجیہ پیش کر چکے ہیں، جو حدیث ابوداؤد سے بھی ثابت ہے، کہ حضرت بلال رضی اللہ عنہ صبح کی اذان مسجد سے باہر ”بنی نجار“ کی ایک عورت کے مکان پر دیا کرتے تھے۔ جو نسبتاً بلند تھا۔ چونکہ ”زورائی“ مدینہ کی اس وقت کی مارکیٹ میں تھا۔ اس لیے کاروبار میں مصروف لوگوں کو تیاری کے لیے اطلاع دینے کی ضرورت بھی، وہاں زیادہ تھی جس سے بازار کے قریب آبادی کو بھی اطلاع مل جاتی تھی۔ لہذا اس بات کی کوئی زیادہ اہمیت نہیں کہ مقام ”زورائی“ مسجد نبوی سے کتنے فاصلے پر تھا؟ مولانا موصوف نے مدینہ منورہ کے مشہور قاضی شیخ عطیہ محمد سالم کے حوالے سے اس کا مقام متعین کرنے کی جو کوشش کی ہے، اس کا اصل مسئلہ سے خاص تعلق نہیں۔ میں نے آج سے قریباً بیس سال قبل یہ جگہ دیکھی تھی جو ”باب المصری“ کے دائیں جانب بازار سے، بجانب مغرب تھی۔ اس وقت وہاں ”مسجد فاطمہ“ موجود تھی، جس سے چند گز دور مالک بن سنان صحابی کا مدفن بھی تھا۔ شیخ عطیہ مسجد فاطمہ رضی اللہ عنہ نزد قبر مالک بن سنان کو مقام ”زورائی“ بتاتے ہیں۔ آج کل یہ دونوں جگہیں مسجد نبوی کی توسیع میں شامل ہو چکی ہیں۔

شیخ موصوف میرے مدینہ منورہ میں حصول تعلیم کے دوران محترم اساتذہ میں سے تھے۔ وہ خود بھی عثمانی اذان کی مشروعیت کے قائل ہیں۔ اس کا ذکر انھوں نے اپنے استاد شیخ محمد امین شتیعی (جن کے تلمذ کا مجھے بھی شرف حاصل ہے) کی تفسیر ”انواء البیان“ کی تکمیل کرتے ہوئے اس کی آٹھویں جلد صفحہ ۲۶۶، میں صراحتاً کیا ہے۔ میں اپنے فتوے میں اپنے استاد مکرم حافظ عبدا محمد رپڑی رحمہ اللہ کے حوالے سے بھی تائید پیش کر چکا ہوں، کہ اذان سے مقصد بذریعہ توحیدی کلمات اعلان ہی ہے۔ اس میں بازار یا دوسری جگہ کی خصوصیت کا کوئی دخل نہیں، شان نزول کی طرح سبب حدیث کے اصولوں میں یہ بات مسئلہ ہے کہ خاص جگہ یا اشخاص میں شریعت محدود نہیں ہوا کرتی۔ (العبرۃ بالمعوم للفظ لا بخصوص السبب)

۳۔ چونکہ عثمانی اذان کا سبب شرعی تھا۔ مسلمانوں کا پھیلاؤ، حضرت عثمان رضی اللہ عنہ کے زمانہ اور اس کے بعد برابر زیادہ ہی ہوتا رہا ہے۔ اس لیے اس اذان پر عمل بھی برابر جاری رہا۔ اس کو امام زہری رحمہ اللہ نے ”تَقَبَّتْ الْأُمْرُ عَلَى ذَلِك“ سے روایت کیا ہے، جس کا مفہوم واضح ہے کہ حضرت عثمان رضی اللہ عنہ کے اس عمل کا سلسلہ بعد کے زمانوں میں بھی چلتا رہا۔

امام ابن ابی ذئب نے، جن کو وَرَع و تقویٰ کے اعتبار سے امام احمد بن حنبل رحمہ اللہ نے امام مالک رحمہ اللہ پر مقدم سمجھا ہے، اس اذان کے بارے میں ”تَقَبَّتْ عَلَى ذَلِك حَتَّى السَّاعَةِ“ کے الفاظ بھی ذکر کیے ہیں۔ یعنی ”ان کے زمانے تک یہ عمل قائم رہا۔“ ان کبار ائمہ کی طرف سے الفاظ حدیث کے بعد والے تبصرے کا مفہوم یہ بتانا کہ یہ اذان صرف امام ابوداؤد وغیرہ کے زمانہ میں عام ہوئی۔ کبار ائمہ کو فہم حدیث میں تلقین کرنے کے مترادف ہے۔ **فتح الباری: ۲/۳۹۳**

ادارہ "الاعتصام" مولانا عبید ا عقیف صاحب کی تائید سے کھڑوں، موجودہ لاؤڈ اسپیکروں کی موجودگی اور مساجد کی کثرت کی وجہ سے جو اس ضرورت کو اب اہمیت نہیں دے رہا، تو یہ بنیاد بھی درست نہیں۔ کیونکہ ضرورت صرف نماز کے وقت کی اطلاع دینے کی نہیں ہوتی بلکہ نمازوں کی کثرت کی وجہ سے وقت سے پہلے تیاری کے لیے خبردار کرنے کی بھی ہے۔ فتح

الباری: ۳۹۳/۲

ہم اوپر صبح کی پہلی اذان کے بارے میں توجیہ پیش کر چکے ہیں، جو اسی طرح نماز کے وقت سے پہلے ہوتی تھی۔ وقت سے پہلے نماز یا خطبہ کی تیاری وقتی اور ہنگامی ضرورت نہیں ہے بلکہ ایک مستقل ضرورت ہے۔ اسی لیے اس عمل پر اعتراض صحابہ رضی اللہ عنہم کے زمانہ میں ہوا اور نہ بعد میں اس کی مذمت کسی نے کبھی اس وجہ سے کی۔ مولانا عبید ا عقیف بھی دلائل تو اس کے عدم جواز کے پیش کرتے ہیں۔ لیکن دس لفظوں میں ضرورت کی بناء پر جواز عمل بھی تسلیم کرتے ہیں۔

۳۔ ہفت روزہ "الاعتصام" نے اپنے تعاقب کی چوتھی قسط میں "خداشات" کے زیر عنوان خلفائے راشدین کی سنت کی بحث کا جس انداز سے سنت رسول صلی اللہ علیہ وسلم سے معارض ہونا ذکر کیا ہے۔ نامناسب ہے۔ ابتداء ہی سے خلفائے راشدین کے طرز عمل کو سنت سے ٹکرانا اور اسے غلط بتانا درست طریق کار نہیں۔ بالخصوص جب کہ دیگر صحابہ رضی اللہ عنہم سے اس پر نکیر بھی وارد نہیں ہوئی ہو۔ اگر خلفائے راشدین کا طرز عمل سنت سے انحراف کا ہونا تو حدیث میں اس پر سنت کا اطلاق بھی نہیں ہونا چاہیے تھا۔ حالانکہ رسول کریم صلی اللہ علیہ وسلم نے اس کے لیے نہ صرف سنت کا لفظ بولا بلکہ اسے مضبوطی سے اختیار کرنے کی تلقین بھی فرمائی۔

عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمُهْتَابِينَ ابْنِ ماجہ، بابِ اِتِّبَاعِ سُنَّةِ الْخُلَفَاءِ الرَّاشِدِينَ الْمُهْتَابِينَ، رقم: ۳۲

اس کا واضح مضمون یہ ہے کہ خلفائے راشدین کا طریقہ ا کے رسول صلی اللہ علیہ وسلم کی سنتوں کے مختلف پہلوؤں ہی کی وضاحت ہوتا ہے۔ اس لیے دونوں کے بظاہر مختلف نظر آنے پر پہلی صورت دونوں کو جمع کرنے کی اختیار کرنی چاہیے۔ جو حضرت عثمان رضی اللہ عنہ کی اذان میں بوجہ موجود ہے۔ ان کے طرز عمل کو آپ صلی اللہ علیہ وسلم نے اپنے طریقے کے ساتھ اسی لیے جمع کیا کہ وہ بھی رسول کریم صلی اللہ علیہ وسلم کے نائب ہونے کے منصب سے دین اور اس کے مختلف پہلوؤں کی حفاظت کرنے والے ہوتے ہیں۔ لہذا ان کے بارے میں دین میں تبدیلیاں یا بگاڑ کا تصور اتنا آسان نہیں۔ خصوصاً جمعہ کی پہلی اذان جیسا مسئلہ جس پر نہ صرف صحابہ نے اعتراض نہیں کیا بلکہ رواج اس پر پختہ ہوا۔

البتہ اگر رسول کریم صلی اللہ علیہ وسلم کی سنت سے خلفائے راشدین کی کسی رائے کے اتفاق کی کوئی صورت ممکن نہ ہو تو بلاشبہ شریعت سنت رسول صلی اللہ علیہ وسلم ہی ہوگی۔ کیونکہ خلفائے راشدین کو شریعت میں اضافہ کی اجازت نہیں۔ لیکن جس بات کی دلیل شریعت میں موجود ہو وہ شریعت میں تبدیلی یا اضافہ نہیں ہوتی۔ جیسا کہ اذان عثمانی کے بارے میں اوپر واضح ہو چکا۔ ایسی چیزوں کے بارے میں ہی سنت خلفائے راشدین کا لفظ استعمال کیا جاتا ہے۔ ورنہ اگر بات جو رسول کریم صلی اللہ علیہ وسلم کے زمانہ میں موجود ہو وہی سنت ہو تو آپ صلی اللہ علیہ وسلم نے اپنی سنت کے ساتھ خلفائے راشدین کی سنت کو اختیار کرنے کا حکم ہی کیوں فرمایا؟

ظاہر ہے کہ وہ بظاہر ایک الگ فعل ہوگا۔ لیکن دلیل شرعی کے تحت آجانے کی وجہ سے سنت رسول صلی اللہ علیہ وسلم کا تسمہ بن جاتا ہے۔

۵۔ اذان عثمانی کے بارے میں بعض ائمہ کے لفظ "بدعت" یا "محدث" سے کسی کو یہ غلط فہمی نہ ہو کہ شاید ان کے نزدیک یہ اذان اصطلاحی بدعت کی مذموم شکل ہے۔ حالانکہ ائمہ ایسی نئی صورتوں کو بھی لفظ "محدث" ہی سے تعبیر کرتے ہیں۔ جن کی شکل نئی ہو۔ خواہ اس کی دلیل شریعت میں موجود ہو۔

چنانچہ عبید ا بن عمر رضی اللہ عنہما کا عثمانی اذان کو بدعت کہنا اس معنی میں ہے۔ جس معنی میں ان کے والد حضرت عمر رضی اللہ عنہ نے باجماعت تراویح کو "نعمت البدعت" کہا تھا۔

یہ بدعت کا لغوی معنی میں استعمال ہے۔ جس طرح حضرت عمر رضی اللہ عنہ نے تراویح کو باجماعت صورت میں رواج دیا اور اسے اچھی بدعت کہا اسی طرح ان کے بیٹے عبید ا نے اذان عثمانی کے رواج کو بدعت سے تعبیر کیا۔ حضرت عمر اور حضرت عثمان رضی اللہ عنہما دونوں خلیفہ راشدین اور اسی حیثیت میں ان کا طرز عمل شرعی ہونے کی بناء پر قابل اطاعت ہے۔

